

KUBALA UYE EMUVA

¶ Ngiyabonga. Ngiyabonga, Mnaketfu Moore. Ningahlala phansi. (Loko kulungile, mnaketfu, kufake.) Ngiyabonga ngalesimemo. Kuyakhombisa kutsi bantfu basalambile, indlela lengikhuluma ngayo futsi ngichubeke; kepha noko nibe nisolo nibuya. Ngako ngiyabonga kini. INkhosi inibusise njalo ngumkhuleko wami.

² Lesi bekukungusinye sikhatsi lesihle kakhulu kimi. Ngitifokotisile nje impela, ngibe nesikhatsi lesimnandzi kakhulu, sikhatsi lesimangalisako senhlanganyelo eVini netintfo taNkulunkulu.

³ Bengisolo ngitibuta. Lona akusuye Dzadze Lyle, ngabe nguye, lolohleti lapha? Niyati, ngalolobunye busuku ngikhulume ngemyeni wakho e-Azusa, mayelana nemhlangano wasesiTaladini i-Azusa, futsi—futsi ngacalata yonkhe indzawo futsi ngakubona, ngacabanga kutsi ngabe somdzala kunaloko, ngako ngi... Ngase-ke ngiyacaphela, futsi ngi... Dzadze Moore, ngisibonile sitfombe sakhe... Leyoncwadzi loyibhalile, nginayo. Iyamangalisa. Futsi impela kwakungatsi kungibuyisela emuva etinsukwini takudzala, ngesikhatsi utsi bewugcoka... ugcoka leyongubo yinye lendze, noma lokutsite. Futsi Dzadze Moore lomncane, ngalapha, umfo lomncanyana logcoke timphahla tekwembulelw, bekatfokotile nje kuba nawe.

⁴ Dzadze Moore, ngicabanga kutsi ujoyinwe Phakadze nabo. Uma lokuphila loku sekuphelile, nekuphila ngakulololunye luuhlangotsi, leyondingilizi yemndeni lenkhulu ingeke i—ingeke incanyulwe. Ubenalokunengi kushikashikeka netintfo kulemphi, kodvwa lokuphila lokutako, kutobancono. Siyati kutsi kushikashikeka sekuphelile. Nkulunkulu anibusise nonkhe njalo.

⁵ Anna Jeanne, angikasiboni lesigcoko saloluswane kwamanje, kodywa ngi... Bangakhi labayijabulele leyondzatjana na? Loko bekukuhle impela. Ngi... Umkami nami, sisandza kuba nesikhatsi lesimnandzi nje. Ngako Billy unetitfombe tabo bonkhe ekhatsi lapho, i...

⁶ NaJackie? Ngabe a—akekho lapha na? Ngimbonile lowomfana lomncane wakhe. Uma asolo akhula, uyohamba ayotingela emabhele ngetibhakela takhe. U—ungumfo lomkhulukati, akasuye na? U—ufana mbamba nendvodza lencane. Futsi sijabula kakhulu kubona labantfu laba labasha, futsi sibone la—labadzadlana basasolo babambele, labasha labetako.

⁷ Manje ekuseni angikabi naso sikhatsi sekucondza wonkhe umuntfu lovela e... lebengimati etabernakeli,

nasemacentselweni. A—angikuphiki. Labanye bebantfu, futsi ngi...Niyacondza, nginesiciniseko. Manje, kini nine lenivela etabernakeli, sitonatisa masinyane nje uma sesikhone kuyilungiselela leyomiNyaka yeliBandla leSikhombisa, ilandzelwe tiMphawu letiSikhombisa tekuGcina.

⁸ Angati. Ngingahle ngehle, umfundisi liTabernakeli lami entasi lapha. Bangeke bangivumele ngakhe noma yini kulelo etulu lapho, bantfu lababuke kusetjentiswa kwemhlaba. Futsi ngako, a—angati kutsi sitokwentani. Abangivumeli nje ngi—ababonakali bafuna ngikwente. Futsi ngako, besisolo sikulwela sikhatsi lesidze, futsi asikhoni kukwenta. Ngako, kodywa sitochubeka futsi sibe naloku nomakanjani, mhlawumbe, ngaphambi kwekutsi kubandze kakhulu.

⁹ Manje, khumbulani, sikhatsi sekucala ngingishiya nonkhe lapha eShreveport, ngenta kuphawula lokukanje: Uma ngingake ngibe nelusito kini (Niyabona na?), busuku bungeke bubemnyama kakhulu; timvula tingekte tiwe kamatima. Ngako khumbulani nje, loko kusasolo kume kukuhle. Ngishayeleni nganoma ngusiphi sikhatsi. Noma yini lengingayenta, ngitojabula kukwenta.

¹⁰ Ngalesinye sikhatsi ekutsetsiseni eVangelini (Niyabona na?), netintfo letinjalo, akusiko ngoba angikho elutsandvweni; ngiselutsandvweni. Niyati, akukalungi kusho emahlaya lamancane, kodywa, kuntjintja lentfo, njengalomfana lomncane atfola kubhacabulwa, niyati, neyise watsi, “Ndvodzana, loku kutonglimata kabi kunaloku kutakwenta kuwe.”

Watsi, “Babe, ngicinisekile kutsi ungeke ukwente ngalesosikhatsi.”

¹¹ Ngako—ngako Ngi...Kodywa kubhacabula kweliVangeli kwehlukile. Akutfokotisi kakhulu kukwenta, kodywa noko, tintfo lesitidzingako. Futsi siyetsema kutsi Nkulunkulu utonibusisa ngalokucebile. Ngiyayicela imikhuleko yenu manje, futsi uma ngingesheya kwetilwandle...

¹² Manje, uMnaketfu Jack bekangitjela ngephandle lapho kutsi banginike u—umnikelo welutsandvo. Futsi ngako bengingakufuni loko. Kodwa bentitommisa. Bengicabanga kutsi bekatokwenta kusihlwa, kodywa bekasavele akwentile, busuku, ngalesinye sikhatsi ngaphambilini. Ngako kutawuguculwa kube ngumsebenti wetitfunywa tenkholo kulelitabernakeli. Angikutfoli mine ngco. Kuya etabernakeli, bese-ke kutawu...kuyasita kuya ngesheya kwetilwandle etindzaweni lapho bangakhoni kubhadalela khona liVangeli futsi babe nemihlangano. Khona-ke loko kwahlala...

¹³ Lelitabernakeli alitisebentiseli yona ngekwalo. Nako kubekwe kumagonsa khona lapha manje. Niyabona na? Ngako a—abatisebentiseli yona ngekwabo. Kuya emkhankhasweni, kuphumele ngco emkhankhasweni. Kuphela basikhwama

nje. Niyabona na? Futsi ngako kutosetjentiselwa uMbuso waNkulunkulu.

¹⁴ Angenti ngisho—angisayini ngisho nakangako lisheke. Lifakwe ngisho sitembu, lafakwa ebbange, labekelwa letimali leti talemikhankhaso lena, futsi loko kuphela (Niyabona na?), kwaleliVangeli lobewuliva, silihambise khashane kubantfu labangakwati kubhuka inkhundla noma indzawo yekuba kuyo.

¹⁵ Bese-ke, kwelubito lalabagulako. Akukho muntfu... Indvodza tatane, sicuku sebantfwanyana labancane ngephandle lapho futsi bangenalutfo, ayikho indlela yekuniyisa lapho. Futsi loko, uma ngitodzingeka ngilhambe ngiyotsatsa lithikithi lendiza, bangitsengela lona futsi ngiphumele lapho futsi ngente lolobito, futsi ngikhulekele lowomntfwana logulako tatane, noma ngabe kuyini, bese ngiyabuya, ngulapho la imali yakho iya khona. Nguloko lokwentekako kuko, ngoba ngifanele ngiphendvule ngako etulu lapho. Niyabona na? Niyibeke etandleni tami, futsi ngifanele ngibe sisebenti saKhe. Ngifuna kutfolakala ngingabi nelicala lanoma yini lengakalungi ngaleyondlela. Nkulunkulu anibusise. Manje, asikhotsamise tinhloko tefu kancanyanya nje ngelivi lemkhuleko.

¹⁶ Babe wetfu loseZulwini, O Nkulunkulu, akukendluli nje nemizuzu lelishumi, ngibona lowombono ubhobokela kulelodeski kumake lomcane lotsandzekako emuva lapha; ngiyati kutsi sekuphelile manje. Ngibonga kakhulu kutsi UnguNkulunkulu. Ngibonga kakhulu kutsi sineMuntfu lotsite kutsi uma singeta kuye, futsi ku...ngalokungiko kungacatululwa. SiyaKubonga ngako konkhe Losentele kona.

SiyaKubonga ngebantfu lapha eShreveport, naseTexas, nakuto tonkhe tindzawo letibutsene kulomhlangano.

¹⁷ Nkhosi Jesu, sitsetselele ngetindlela tefu—tefu, kutsi mhlawumbe siyehluleka ndzawanatsite, mhlawumbe kutfola umlayeto ngendalela nje lokufanele kube ngayo. Kodvwa, Babe, ngiyakhuleka kutsi lapho sente khona liphutsa, kutsi Moya loyiNgeweles lomkhulu utotsatsa emavi, futsi awatungeletise, futsi awalungise etinhlitiyeni ngendalela lengiyo, kute bacondze kutsi leso sikhatsi sekulungiselela manje ngaphambi kwekuhamba kwelibandla.

¹⁸ Sonkhe asiphilele lelo-awa, Nkhosi, siphile namuhla njengoba kungahle kubenjalo namuhla. Futsi uma Angekho lapha namuhla, sitobe siMfuno kusasa. Gcina tinhlitiyo tefu tihlantekile esonweni nebugovu. Gcina tinhlitiyo tefu tihlantekile, imiphefumulo yetfu ingakangcoliswa, ngeNgati yaJesu Khristu, kute sikhone kuhamba naYe futsi sihlale naYe ingunaphakadze.

¹⁹ Busisa uMnaketfu Jack Moore, uMnaketfu Lyle, uMnaketfu Brown, bonkhe labazalwane labakahle, Nkhosi, tisebenti tabo lapha. Lona longasiye umfundisi ngephandle lapha,

kanjani umnyaka emvakwemnyaka ba...sihlala ndzawonye etindzaweni taseZulwini, futsi sidzingidze imiBhalo, futsi sibe netikhatsi letimangalisako tenhlanganyelo. Busisa Dzadze Moore, Anna Jeanne, Dzadze Lyle, bonkhe balaba besifazane labakahle, Nkhosi, wonkhe wonkhe wabo. Ngiyakhulekela tibusiso taKho...Lekwaya lencane letsandzekako...Sibusise nje kanyekanye, Babe.

²⁰ SiyaKutsandza, futsi sikhulekela kutsi Utotsetselela tiphambeko tetfu futsi usihlomise ngemandla aKho lamakhulu, kute sibe bofakazi encenyeni yemhlaba lesifanele singene kuyo, noma ngukuphi lapho Bewungasibita khona. EGameni laJesu Khristu, siyakucela. Amen.

²¹ Manje, sengivala busuku bemkhankhaso, futsi bengisolo ngingicina sikhatsi lesidze busuku ngabunye. Ngi—ngitowetama impela kutsi ngingakwenti loko kusihlwa, ngoba kusasa niya emsebentini, futsi ngifanele ngivuke. Emvakwekuba sengitfole ho...ngale endzaweni yami futsi ngipakishe, futsi ngingemakhilomitha cishe layinkhulungwane nelikhulu nemashumi lamabili kutsi ngishayele kusukela cishe igabence insimbi yesibili ekuseni. Ngifanele ngibe seJeffersonville, ngako konkhe lokungenteka, iNkhosi itsandza, ngesikhatsi lesibekiwe kusasa ebusuku.

²² Ngako, futsi ngikhatsese, ngikhandlekile. Ngivele nje ngisuke endzaweni ngiye endzaweni. Futsi—futsi ngako ngi... Kodvwa uma ngitfolo kondleka ngaleMana yaseZulwini, Ngi—ngivele nje, ngine, ngivele nje ngibe nemandla lamakhulu, neluvelo lolukhulu, kulabanye.

²³ Ngako ngifuna nivule kusihlwa livesi linye emBhalweni lelitfolakala eNcwadzini yemaHebheru. Leyo yincwadzi lesikholwa kutsi Pawula wabhalela emaHebheru, ehlukanisa umtsetfo nemusa.

²⁴ Ngase-ke ngiyacabanga kutsi Billy utsite itolo ebusuku ukhiphe emakhadi ekukhulekelwa. Nadzadze emuva lapha emizuzwaneni lembalwa leyendlulile, ngibambe uMfundisi Price lomncane, cishe emavikini lamatsatfu noma lamane budzala, noma, tinyanga budzala, noma, emaviki lamadzala, ngikholwa kutsi ngiwo, ahleti emuva lapho, watsi umyen'i wakhe ufanele, bekafuna kukhulekelwa. Futsi kungako...Ngiyacondza kutsi watsi, "Kodvwa unelikhadi."

Ngatsi, "Yebo-ke, kuhle. Khona-ke ngitoyekela ngesikhatsi, kute ngikhone kubita lawomakhadi ekukhulekelwa, futsi ngikhulekele labagulako."

²⁵ Manje, khumbulani, ekukhulekeleni labagulako, utisimisa wena lucobo kutsi umkhuleko wekukholwa we—wentiwe ngenga yakho. Futsi ungakungabati nhlobo, kholwa nje kutsi kunjalo, futsi kutofezeka.

²⁶ Manje, ngiyakholwa njengoba tsine, njengebantfu, sinalokuphelele, kucinisekisa lokuphelele kutsi Jesu Khristu unatsi. Niyakukholwa loko na? Jesu Khristu unatsi. Futsi ngako uma Alapha, Ulapha kutsi aphendvule nekutsi asikhonte sonkhe sibusiso Lasetsembisa eVini.

²⁷ Ngako uma sikhuleka futsi sibeka tandla etikwalabagulako, sikulindzele kutsi ukukholwe loko. Nkulunkulu ukulindzele kutsi ukukholwe loko. Kungake kwenteke ukhweshe kuko. Ungavumeli lutfo lukunyakatise.

²⁸ Njengoba ngishito esikhashaneni lesendlulile e... lodzadze lomncane, "Vele ushayele phansi sigcobo khona lapho emcondvweni wakho, 'Langembili kusihlwa umkhuleko wekukholwa wakhulekelwa mine. Futsi, Sathane, iNgati yabekwa emkhatsini wami nawe. Ngako sewungavele uhambe."

Ungenyukela kulesosigcobo, futsi utsi, "Uh-uh." Nalu lumphawu lwesifo, wena utsi...

²⁹ Ungashayi kuyo. Ungayishayi, shaya inyoka, uchubeke nje utsi, "Ngiyakukhuta. Ngi re-..." Itokulum. Niyabona na? Vele nje ungayinaki, suka kuyo. Ngako, yehluliwe nomakunjalo, ngako, nako laph'ukhona. Niyabona na? Nje unga—ungashayi kuyo, utsi, "O, Nkhosi, yikhute, yikhute." Uh-uh. Ungakwenti loko. Niyabona na? Ucedza emandla aloko lokukholwa mbamba. Niyabona, niyabona na?

³⁰ Uyakholwa noma awuveli. Uma wenyuka, bese-ke uyakholwa, futsi loko akukucatulule. Nguloko—nguloko kuphela kwako. Niyabona na? Vele ume khona lapho bese utsi, "Sekuphelile. Nguloko kuphela. Loko kukutfolile."

Manje, ngesikhatsi lesilandzelako nangehla, Ngitowehla mhlawumbe kutsi ngibambe umkhankhaso wekuphilisa futsi hhayi ingcungcuthela, futsi sitokhulum. ngekuphilisa kwaNkulunkulu lokunengi.

³¹ Manje, kumaHebheru 11, uma wonkhe umuntfu atfolile, sahluko 11, nelivesi 3, ngifisa kufundza, kudvonsa kulokufundvwa kwemBhalo ingcikitsi, noma, sihloko.

*Ngekukholwa siyacondza kutsi imihlaba yasekelwa
ngelivi laNkulunkulu, kuze kutsi tintfo letibonwako
atentiwanga ngetintfo letibonwako.*

³² UmBhalo loyincaba impela, akunjalo na? Kodvwa kusukela kuloko ngifuna kukhulum. ngeludzaba lwesimanje. Ngifuna kutsatsa intfo lesimanje, futsi ngiyicatsanise nesidzala, ngoba tonkhe tintfo eBhayibhelini, noma lokwakukhona, ngumfanekiso wetintfo letitako.

³³ Manje, sihloko sami kusihlwa sibitwa ngekutsi, "Kubala Uye emuva." Manje, tintfo...tonkhe tintfo emvelweni timifanekiso yetintfo takamoya. Siyakucondza loko. Niyabona na? Kwemvelo kuphela kufanekisa kwakamoya.

³⁴ Ngiyakholelwa ekugucukeni kwemphilo, kodvwa hhayi ngendlela bososayensi labatsi kuta ngayo. Futsi sebavele batibhacabulile kuloko. Uma bacabanga kutsi intfo *letsite* yatalelwa entfweni *letsite*, *naloku* kwente *loku*, futsi kwagucuka, cha, mnumzane.

³⁵ Moya loyiNgcwele lomkhulu ucala kufukamela etikwemhlabo, futsi nako kufika simo sinye sekuphila, kwase kuba ngulesinye simo sekuphila. Futsi kwakusolo kwenyuka, kwenyuka, kwenzuka kwaze kwangena kuwo impela umfanekiso waLoyo lobekawufukamela: umfanekiso wemuntfu. Wakufakazela, ngesikhatsi Nkulunkulu entiwa inyama, BekanguMuntfu. Akukaze kuvete noma yini lenkhulu ngalokutse gcagca, ngoba kungeke. Yena kanye loMdali bekanguMuntfu cobo lwaKhe. Niyabona na?

³⁶ Manje, futsi-ke, leni, ubuka sihlahla, sihle kanjani, sisesimeni lesikanjani. Simelele ini leso sihlahla na? Sihlahla sekuphila. Niyabona na? Kukhona lokutsite ezulwini lokutokumelela. Niyabona na? Futsi lesi nje sitfunti setintfo letiphatsekako. Lolu luhlangotsi loluyinegethivu.

³⁷ Uma sifuna kuphila, bodokotela, wonkhe umuntfu usebenta ngekwenyama, etame kuphila. Kungani kunjalo na? Ngoba kuphila. Futsi kuphela umelele, futsi kukhombisa, kutsi, umtimba longaguli, nalowo longeke ufe. Lona lapha lofako afakaza kuphela kutsi ukhona longafi. Si—sihlahla lesifako sifakaza kutsi kunaleso lesingeke sife, ngoba sitfunti setintfo letitako ngekwemvelo. Kunetifundvo letinkhulu etihlahleni, ngibukisisa sihlahla.

³⁸ Lapha, kungesiko kadzeni, ngesikhatsi make wami agula kakhulu futsi bekatokufa, futsi Delores wabitwa (futsi kungekudzala nje wemukele Moya loyiNgcwele), ngako watsi, “Bill, mine,” (uluswane) wase utsi, “Angikwati nje kukumela, Bill,” wase utsi, “Make, Make wetfu lokuphela kwakhe . . .”

Ngase ngitsi, “Ngani . . .”

Watsi, “Bekangakwenta kanjani Nkulunkulu . . .”

³⁹ Ngatsi, “Whoop, awume kancane (Um-hum.) umzuzu nje.” Ngatsi, “LiBhayibheli latsi, ‘Kuligugu emehlwani eNkhosi kufa kwalabangcwele baKhe.’” Ngatsi, “Buka lokhokho lomdzala alele lapho kulowombhedze, uyatimamatsekela nje, futsi ubita iNkhosi Jesu, kute lukumtsintsako.” Ngatsi, “Ngisambona ngesikhatsi angigaca, futsi ngangisengumfanyana nje, futsi ngambhabhatisa eGameni laJesu Khristu, lengaphandle emfuleni, ngabona Moya loNgcwele eta etikwakhe.” Ngatsi, “Ngani, impela, sewuhambile, kuyohlangana nababe.”

Watsi, “Yebo-ke ngivele nje, Bill, angikhoni kukumela.”

Ngatsi, “Delores, kunesihlahla sem-okhi lesisele efasitelweni lakho.”

Watsi, "Yebo."

Ngatsi, "lihlobo lonkhe, besingasisihle nalamacembe aluhlata satjani na?"

"Yebo."

Ngatsi, "Anjani manje?

Watsi, "Yebo-ke, ansundvu, amtfubi, aluhlata satjani."

"Um-hum," ngatsi, "bekukunini lapho abemahle kakahulu khona na? Ngesikhatsi aluhlata satjani, noma lapho anjengaloku anjena manje na?"

Watsi, "Manje."

Futsi ngatsi, "Noko ayafa. Loko kungesikhatsi kuphila kukuhe kakhulu." Um-hum. Kunjalo.

Ngesikhatsi efika endzaweni... Ngatsi kuye, ngatsi, "Make, utiva unjani manje?"

Watsi, "Kahle kakhulu."

⁴⁰ Ngesikhatsi efika endzaweni lapho angasakhoni khona kuhkuluma, Ngatsi, "Make, ngingumshumayeli longumfana wakho namanje, Billy. Uyangibona na?" Akabange asakhuluma. Ngatsi, "Uma Jesu asasho lokukhulu kuwe njengoba Enta ngelusuku uMemukela ngalo ngesimo saMoya loNgcwele, cwabitisa emehlo akho ngekushesha impela."

Futsi wacwabitisa emehlo akhe, netinyembeti tehla etihlatsini takhe.

Kwase-ke kufika umoya lomncane ekamelweni futsi waphuma nawo. O, ya. Niyabona na? Kulungile.

⁴¹ Sihlahla silengisa licembe laso. Nentfo yekucala niyati, lelocembe licala kuhhwaba uma kuphila kulishiya. Kwentekani na? Ku... Kuphila ecembeni kubuyela emphandzeni yesihlahla lapho kuvela khona, kuphela kubuya futsi ngesikhatsi sasentwasahlobo kuletsa lelinye licembe.

⁴² Futsi sesiseSihlahleni sekuphila uma sitalwa kabusha. Futsi uma kuphila kushiya loku, kuphila kubuyela emuva kunkulunkulu lokunikutako, kutsi kubuye futsi esikhatsimi seminyaka leyinkhulungwane nelicembe lelingakwati kuhhohloka esihlahleni. Um-hum, um-hum. Amen. Nako laphukhona, Phakadze. Loko kuphila lokungapheli; sinekuPhila lokuPhakadze. Niyabona na? Ayawa, ayavela. Kuyini na? Kwemvelo kufanekisa kwakamoya.

⁴³ Bukan lomtimba lapha, kutsi uyini umsebenti webuciko lobusetulu lengibo bona imitimba yetfu. Akukho lutfo lolunjengawo. Akukho lutfo lolwake lwazuza ngemphumelelo lolwalungatsatsa indzawo yawo, imizwa nakanjalonjalo. Kuyintfo lenkhulu kanje pho: tandla, imikhono, imphumulo, umlomo, yonkhe intfo njengoba nje siyidzinga. Kuyintfo lenkhulu. Kuyini na? Umtimba wemvelo ungumfanekiso

wemtimba wakamoya, “Ngoba uma lelidvokodvo lasemhlabeni lidzilitwa,” sinalenye indlu lesiya kuyo. Niyabona na? Lesi kuphela sitfunti salowo lotako.

⁴⁴ Sicabanga ngemlobokati nemyeni. Kwentekile nje ngabuka ngale kulabanye bantfu labasha, labatoshada, ngako bengicabanga ngemlobokati nemyeni. Kulungile. Yini loko na? Kukwemvelo ngumfanekiso wakamoya, uMlobokati neMyeni. Kunjalo.

Tonkhe tintfo—tintfo tentiwa ngetintfo letingabonakali. Manje, caphelani. Kuhlala njalo kufanekisa: umtimba wakamoya, umtimba wemvelo.

⁴⁵ Futsi manje, siphila lapha, kutsi lesikholewa kuko, kunemizwa lesitfupha, imizwa lesihlanu, impela, kodvwa kukholwa kwenta umuzwa wesitfupha. Manje, futsi siphila, manje ekhatsi lapha, lessicabanga kutsi, sikubita ngekutsi, “ngemazinga lamatsatfu.” Ngingahle ngingakubiti loku kahle. Ngicabanga kutsi lamazinga lamatsatfu abitwa ngekutsi (Labanye benu bantfwana labavela esikolweni lesiphakeme ningahle nikhone kungicondzisa kuloku.) kukhanya, umoya, nemcabango: emazinga lamatsatfu. Manje, noma, ngabe kunjalo na? Kukhanya, umoya, nemcabango. Loko ngemazinga lamatsatfu, akunjalo na? Ngicabanga kutsi loko kunjalo. Kulungile.

⁴⁶ Manje, sinako, siyati, kukhona lelinye lizinga, lokulizinga lesine, ngoba isayensi seyikuhlolile futsi ikutfolile, futsi kungumsakato. Akukho mizwa yemtimba wetfu lengawuhlolola umsakato noma mabonakudze kulelogagasi lemoya losemkhatsini. Noko khona ngco ngatsi manje kuta emaphimbo ebantfu. Khona lapha kutofika titfombe tamabonakudze. Kodvwa asinalutto kitsi, akukho ndlela nhlobo kutsi sichumane naloko kitsi lucobo. Kubita ikhristali leluhlobo lolutsite, noma i-magnethi, kuchumana naloko. Kodvwa kukhuluma kutsi kukhona lelinye lizinga. Manje, loko ngemazinga lamane.

⁴⁷ Khona-ke, ngicabanga kutsi lizinga lesihlanu ngulapho soni sifa khona, lapho siya khona. Manje, ngicabanga kutsi uma soni sifa siya kulelizinga lesine. Caphelani. Intfo yekucala, angeke aye eBukhoneni baNkulunkulu ngoba usoni, nesikhatsi sakhe sesiphelile emhlabeni.

⁴⁸ Kube bengingakufanekisela kona, kunjengekutama kulala futsi use...awukhoni kulala, futsi usephusheni lelesabisako. Wena...Tintfo letesabekako, uyamemeta. Nonkhe nje ni...Leso simo salababi labafile. Angeke aye eBukhoneni baNkulunkulu ngoba usoni. Angeke abuye emuva emhlabeni ngoba sikhatsi sakhe sesiphelile. Futsi ubanjwe emkhatsini wetintfo letimbili ezingeni lesihlanu. Unemphefumulo, futsi ungeke uye eBukhoneni baNkulunkulu, ngoba awukabonywa ngeNgati. Usoni. Angeke ativuse yena, ngoba sikhatsi sakhe

sesiphelile emhlabeni. Ngako nango ke, ephusheni lelibi kakhulu.

Cabanga ngaloko manje, ngaphambi kwekutsi ungene: liphupho lelesabisako, umemete.

⁴⁹ Labanengi betfu bake baba nemaphupho lesabisako. Kungoba nje, siyatjelwa, ngoba kuva lokubili kwendlula, kutfobeka nekuva kwekulala, futsi libamba emkhatsini, futsi ngulelo liphupho lelesabisako. Futsi uma soni sifa, sibanjwe ngumphefumulo waso emkhatsini wemhlaba nesihogo ephusheni lelesabisako, sime lapho.

⁵⁰ Manje, lizinga lesitfupha likuKhristu, labangcwele, labangewe labafile, noma, labangcwele labaphumulile, ngalokugcwele, umsebenti losewucedziwe emhlabeni, futsi ungene ekuphumuleni naKhristu ngaphansi kwe-altari, kahle. Kube bewungahambisana nako njengeliphupho lelimangalisako lobewungafuni kuyuka. Akusilo liphupho, kukwemvelo. Kungiko sibili. Kodywa ngenta umfanekiso kuwe. Futsi kusobala, lizinga lesikhombisa nguNkulunkulu yedvwa.

⁵¹ Manje, caphelani tentakalo tesimanje lesinato. Sibuka lomnyaka wesayensi lesiphila kuwo, umnyaka wekufuca likinobho. Kepha noko, bantfu banesikhatsi lesincane sekukhuleka kunaloko labake babanako, kuto tonkhe letikhatsi leti tesimanje. Bebamise kuhlala busuku bonkhe, balalele inshumayelo. Futsi manje singeke nje sikhone kukwenta. Asinaso sikhatsi sekukwenta. Niyabona, kusenhlako yetfu nje. Sicabanga kutsi asinaso sikhatsi sekukwenta, kodvwa sinaso.

⁵² Kodvwa tentakalo tesimanje tendvulela tentakalo takaMoya. Manje, khumbulani, tentakalo tesimanje tendvulela tentakalo takamoya, temvelo njengekwakamoya, impela. Ngatinye tenteko tiphekeletela leletinye, kuphela nje sitfutfukile kunaleletinye. Intfo ngayinye leyenteka kukwemvelo, nentfo lelandzelako leyentekako kutfutfuka.

⁵³ Sibonelo nje, ake sitsatse, sibonelo nje, manje, sekwekfutsa. Ngalelinye lilanga kwakukhona lihhishi nenkalishana, sase-ke sitfola imoto. Loko kusasolo kungemandla elihhashi, kodvwa lokunengi kwako kusemotweni. Kwaba yintfutfuko yemandla elihhashi. Impela. Uma sinemoto, kwakuyinchubekela phambili ehhashini nenkalishana. Sase-ke sigibela lihhishi nenkalishana. Sase-ke sitsatza imoto. Futsi emvakwemoto, bomnaka bakaWright beta base benta indiza, kusasolo kungemandla elihhashi (Niyabona na?), kodvwa yintfutfuko.

⁵⁴ Lokunye kuphekeletela lokunye. Lesinye senteko siphekeletela lesinye senteko sonkhe sikhatsi. Manje, njengetintfo... Manje, ningehluleki kutfola loku. Vula tindlebe, inhlitiyo, nayoyonkhe intfo manje, futsi lalelisisan.

⁵⁵ Uma noma yini yenteka emhlabeni, secwayiso kitsi kutsi kukhona intfo lelungiselela kutsi...yenteke eZulwini. Loko umuntfu lakwentako emhlabeni ngekuzuza kwakhe, yintfo letsite Nkulunkulu lalungiselela kuyenta ngekuzuza kwaKhe ebandleni laKhe. Manje, sibuka, kutsi uma sivela ehhashini nenkalishana, imoto, indiza, libandla, Nkulunkulu ukhonile, emgceci wakamoya, kufenza kusuka ekulungisisweni ngaLuther, kungcweliswa ngaWesley, embhabhatisweni waMoya loNgcwele manje. Niyabona na? Ngumfanekiso, sitfunti, tinzozo ngemphumelelo, loko Nkulunkulu lakhonile kukwenta.

⁵⁶ Manje. Manje, khumbulani, Nkulunkulu ngaLuther ngemandla aMoya loyiNgcwele, Wakhona kuzuza ngemphumelelo ngaLuther ebandleni, kulungisiswa. Futsi ngesikhatsi libandla litfola kulungisiswa, kutivumokholo taseRoma, licala kutfola kuPhila futsi licala kuhamba, ngekulungisiswa. Nkulunkulu wakhona kukwenta ngemphumelelo yaKhe kutfola umuntfu munye kutsi eme athule sikhatsi lesidze ngalokwenele kutsi AngaTiveta Yena lucobo kuko, futsi akhiphe umlayeto waKhe kubantfu. Kulungile.

⁵⁷ Kuzuza lokulandzelako Nkulunkulu bekakwati kukwenta, Watfola indvodza, nga, John Wesley, kuma athule ngalokwanele, kutobakhipha etimvumokholweni taseLuthela, lapho setifike khona, kushumayela kungcweliswa. Khona-ke libandla livela ehhashini nenkalishana, liye emotweni. Latfola kuPhila lokungetulu lase licala kugijima. Lase licala kuhamba kakhudlwanyana ke.

⁵⁸ Kwase-ke kufika siTaladi i-Azusa, lapho bashiya khona umhlabatsi futsi bashaye umoya ngembhabhatiso waMoya loNgcwele. Nkulunkulu wakhulula libandla ekubophelelekeni kwetivumokholo laya ekundizeni kwalolodvwa emoyeni. Njengendiza nje ingena, Moya loNgcwele ungena emvakwako. Niyabona na? Kunjalo.

⁵⁹ Kulungisiswa, lihashi nenkalishana; kungcweliswa (Kwakuyini na?), imoto icala kuhamba. Bese-ke kuba ngumbhabhatiso waMoya loNgcwele, wasuka emhlabatsini, wayesula tinyawo tetfu, wakhuphukela emoyeni, sandizela ngalapho kutasezulwini netiphiwo taseZulwini, sikhuluma ngetilimi, kophilisa kwaNkulunkulu.

⁶⁰ Bona, bebaloku basemotweni, futsi bloku basagibele lihashi nenkalishana, bacabanga kutsi leyo kwakuyintfo lengakejwayeleki kwendlula tonkhe labake bayibona, labobantfu bebanekudlimuleka. Kodvwa basuka tinyawo tabo emhlabatsini. Nkulunkulu wakhona kuletsa ebandleni kuzuza kwaKhe ngemphumelelo, ngesikhatsi Atfola sicuku sebantu sime sithule sikhatsi lesidze ngalokwenele kutsi Angatfululela uMoya waKhe kubo.

⁶¹ Lawomandla elihhashi lafanako langagijimisa lihhashi enta intfo lefanako emotini, futsi yenta intfo lefanako endizeni. NaMoya loNgcwele lofanako lowaletsa kulungisiswa eBandleni, Waletsa lokunengi kwako ngesikhatsi Uletsa kungcweliswa, futsi Kwawutfululela ekhatsi naMoya loNgcwele, kusasolo kungemandla lafanako. Kunjalo. Wangenisa intfo lefanako, watsatsa libandla etinyaweni talo emazulwini. Kulungile.

⁶² Manje, tintfo setigucuke taphela (Niyabona na?), ngoba isayensi iyachubeka. Futsi sihlala njalo sikhulumha ngesayensi, kodvwa ake sibuke emuva futsi sibone kutsi Thishela wetfu lomkhulu wesayensi wentani. Bukani kutsi Nkulunkulu wentani ngelibandla laKhe.

⁶³ Manje, sesingenile emnyakeni, asisesibo be—bemahhashi nenkalishana, asisesiyo imoto, si... asisesibo bendiza, manje, kunabosonkhanyeti. O, hhe. Lona ngumnyaka wasonkhanyeti. O, intfo lenkhulu kanje pho.

⁶⁴ Lihhashi nenkalishi kwakubopheleleke emhlabeni kodvwa manje sesisemyakeni wasonkhanyeti. Futsi lentenjalo ke nelibandla. Loko kuntjikita lokukhulu lengingeke ngakutfola embikwebantfu. Sebatintile bentela indiza. Labanye babo batinta ngelihhashi nenkalishana. Kodvwa Nkulunkulu unemnyaka wasonkhanyeti.

⁶⁵ O, umnyaka lonje pho lofanele uphile kuwo. Akumangalisi bangawucondzi. Kodvwa, niyabona, lapho Nkulunkulu avumela khona umuntfu ente lokutsite, kukwekukhombisa libandla kutsi Wenta lokutsite.

⁶⁶ Niyabona, bahlala njalo batama kubuyisa lentfo lendzala. Futsi manje, gcina lelihhashi nenkalishana, kuyi... kuyinsalela, ngumlandvo. Kwakulungile ngelusuku lwako, kodvwa sekwendlulile lolosuku. Ludvumo. Kuchawulana nemshumayeli kwakulungile, kadzeni, kodvwa loko sekwendlulile manje. Lihlelo laphila lusuku lwalo ngephandle. Sesikwendlulile loko manje.

⁶⁷ Sisemnyakeni wasonkhanyeti. Amen. Manje, ngicala kutiva ngikholwa. Um-hum, uh-hum. Umnyaka waSonkhanyeti, nguloko logucule bantfu bonkhe bajika. Abati kutsi batocabangani ngaletintfo leti. Niyabona na? Abati kutsi batokutfola kanjani. Caphelani. Noko, lomnyaka wasonkhanyeti nguMoya lofanako, emandla lafanako, njengoba bekanjalo nje emandla elihhashi.

⁶⁸ Manje, kulomnyaka wasonkhanyeti kukwemvelo, kunemnyaka wasonkhanyeti futsi kukwakamoya. Kuyini na? Khona-ke libandla lelivela endizeni, njengemvelo, selihambe kakhulu. Ngani, loyosonkhanyeti, akukho ndiza letombamba. Sewuvele uye lapho angasakhoni khona ngisho kubona indiza. Niyabona na?

⁶⁹ Futsi nguleyondlela Nkulunkulu lenta ngayo manje. Esikhundleni sekutsi nje kube ngumfo lotsite wesikolwa lomncane lophumako, futsi akhulume ngetintfo letitsite Dkt. *S'bani-bani* latishito eminyakeni leyendlula, sesinemakhozi, baphrofethi, labavukako bayo emazulwini, ngetulu khashane kwemicabango yenkhukhu lebanjwe ngumhlaba. Umnyaka waSonkhanyeti. Nkulunkulu ukufakazele. Kubukisiseni.

Uma kwenteka etinsukwini telihhashi nenkalishana, netinsuku temoto, kuLuther, Wesley, kutsiwani ke manje? Yini indzaba na?

⁷⁰ Bantfu bakhuluma ngekuba simanje, bakubita loko ngesimanje. Ngunasi simanje. Lesi simanje, ngekweMbuso waNkulunkulu, bosonkhanyeti. Ludvumo. Umnyaka waSonkhanyeti, impela, tinkhozi, baprofethi baNkulunkulu bavuka enkhundleni. Sibonga kakhulu kanjani ngaloko.

⁷¹ Kuyini na? Kubonakaliswa kwakamoya kweLivi lakamoya ngalokuphatsekako ligcwaisikile embikwetfu. Amen. [Akucoshwanga etheyiphini—Umhl.]

⁷² Livi laNkulunkulu libonakaliswa, wake wabalukhuni ku—kucondza, manje, kwentiwa kucace ngasonkhanyeti. Sikhundla selibandla lokufanele kutsi kuyotsi ngcu emazulwini, hhayi phansi lapha bantanta batungeleta emafu, futsi badzidzitela ndzawonye njengendiza, kodvwa intfo lechutjwa yiNtfo letsite leyitfumela ngaleya kwanoma yini indiza lebeyingacabanga ngako. Ngusonkhanyeti. Ngulowomnyaka lesiphila kuwo manje, bosonkhanyeti bakamoya.

⁷³ Manje, sonkhanyeti angabona tintfo lihhashi, silokatana, imoto, noma indiza yayingakhoni ngisho kukubona, ngoba itinkhulungwane temamayela ngaphambi kwabo. Isembili kakhulu tize ti...futsi kamashumi lasilhanu ngelitubane. Amen.

⁷⁴ Manje, niyabona kutsi kungani bantfu bacabanga kutsi uyahlanya na? Abakhoni kukucondza. Ngani, usasolo agibe Dobbin lomdzala. Nguwaphi ematubane lanawo Dobbin na? Kulungile, kodvwa nguwaphi ematubane Dobbin lanawo kusonkhanyeti na?

⁷⁵ Intfo lefanako lenjengekutsi nguwaphi ematubane kulungisiswa lokunawo esambulweni kanye neBukhona baJesu Khristu kukutfwala kukuyise khashane ngale kwaloko, ngekujoyina libandla, noma kuchawulana nalomunye umuntfu. Ngumnyaka wasonkhanyeti, lapho libandla lifanele ngabe liphakanyiswa khona, le futsi ngetulu kwayo yonkhe intfo. Kunjalo.

⁷⁶ Sonkhanyeti wakamoya utinkhozi. Uhamba endlule kuto tonkhe tivumokholo temahlelo, yonkhe imicabo yebuhlelo, konkhe kucabanga kwebuhlelo, yonkhe imicabango yabo lenemafu.

Ungetulu kwalolonkhe lifu, yonkhe intfo lekhona kutsi uyibuke, usetulu e...ngasetinkhanyetini: losonkhanyeti.

Futsi likholwa lelingusonkhanyeti nalo lisetulu emazulwini. Ukhashane ngale kwaletintfo letiboshelwe kulomhlabu. Usetulu etulu. Usemkhatsini longaphandle.

Niyabona, umuntfu wasemhlabeni akati kakhulu kangako ngelibanga lelingephandle. Kodvwa uma sonkhanyeti asemkhatsini longephandle, ulapho nako.

⁷⁷ Futsi ngulesosizatfu libandla namuhla lingacondzi. "Kungani usho ngelihlelo na? Kungani nikahlela ngaloku na? Kutsiwani ke ngaloku lapha, loku lapha na? Angikucondzi loku kuhlola lokufihlakele. Angiboni kutsi kanjani...kungaba yini i...kungaba nguloko na?" Impela. Uboshelwe emhlabeni. Kunjalo.

⁷⁸ Niyabona, umnyaka wasonkhanyeti uphakanyiswe ngetulu kwaloko, le ngetulu kwako, le ngetulu kweSitaladi i-Azusa, le ngetulu kwabo bonkhe labanye. Kuyintfo yesimanje lesinayo, ngusonkhanyeti. Amen. Nkulunkulu akabuki bashayeli bemahhashi netinkalishi. Ufuna bosonkhanyeti, umuntfu lotsite longasuka ahambe futsi endlule imizindlo.

Manje, lomunye utsi, "Manje, umzuzu nje, mnaketfu. Akunamcondevo yini kutsi si..."

⁷⁹ Loku kungale kwekuzindla. Kusesigabeni lesingaphandle, lengephandle kwemkhatsi wekuzindla. Sifanele kubalahla phansi. Ngako uma ukhuphukela ngetulu kwabo balahlwa phansi, ngoba bangaphansi kwakho. Umkhatsi longephandle, sonkhanyeti, uphakanyiselwa ngetulu kwakokonkhe kucabanga kwemuntfu. UseBukhoneni baKhristu lobukhatimulako, naKhristu ukuwe.

⁸⁰ Sonkhanyeti wemvelo ulawulwa yi-rada emhlabatsini. Lerada iyamlawula. Nikubukele loku mhlawumbe kumabonakudze. Uma benyuka, kutsi kukhweshe ngemamayela ngemamayela kanjani beningeke nibone lutfo noma yini, kepha noko lerada ikhomba kuko ngco. Ilawulwa yiradar, sonkhanyeti wemvelo.

⁸¹ Futsi sonkhanyeti wakamoya ulawulwa yiyunithi nayo, iyunithi yemkhuleko. Loko kulawula sonkhanyeti wakamoya, kumgcina asemgceni, uh-huh, ngumkhuleko. O, kuhle, ngiyanijtela.

⁸² Nkulunkulu bekaneyunithi lencane lehleti emhlabeni ngalesinye sikhatsi ngesikhatsi Sonkhanyeti waKhe wekucala alapha. Futsi niyati, kutsintska kunye lokuncane kwekukholwa kwaMmisa, naloko kwamphendvula.

⁸³ Umkhuleko untjintja tintfo. Untjintja tikhundla ngemkhuleko longalawula. Niyabona, siyabona kutsi yini

lengentiwa kukwemvelo, futsi kungumfanekiso wakamoya, tenteko takamoya. Tingalawuleka ngaleyondlela.

⁸⁴ Manje, nganca yekutsi isayensi seyichubekele embili esikhatsini lapho batofanele batfole sonkhanyeti, bese-ke, libandla selitfutfukile, futsi niyacaphela, ngasinye sikhatsi liyancipha, litsatsa lokuncane kukusebenta.

⁸⁵ Manje, sitfola kutsi kwakamoya nemfanekiso wemvelo. Ngako siyabona kutsi kwemvelo kuhambe kwate kwaba ngumanje, kute kutsi kube sewashini lemvelo, litsi yimizuzu lemitsatfu ngaphambi kwekutsi kubesekhatsi nebusuku. Kucabange nje. Isayensi itsi sekuyimizuzu lemitsatfu kutsi kubesekhatsi nebusuku. Ikhona intfo lelungiselela kwenteka. Bayakuva. Futsi uma bebangakuva, lifanele likwati kangakanani-ke libandla kukuva na? Uma bangabona kutsi kukhona lokutokwenteka, besifanele kangakanani-ke kubona kutsi kukhona lokutokwenteka na?

⁸⁶ Manje, kodvwa batsi, ewashini labo, yimizuzu lemitsatfu kute kube li-awa lelinguziro kutsi kwenteke lokutsite. Ngako niyati kutsi bentani na? Besaba, futsi bangena eshubhini labo lasonkhanyeti, futsi batsatsa kubala baye emuva. Futsi batowushiya lomhlaba. Bacondze enyetini. Wonkhe umuntfu utama kufika enyetini, ufuna kusuka emhlabeni kuya enyetini.

⁸⁷ Anikuboni kusebenta kwakamoya na? Sonkhanyeti wakamoya wangena kuJesu, alalele kubala uye emuva kweLivi laNkulunkulu, futsi ulungiselela kusuka aye eZulwini. Ngulowo umehluko. O, hhe. Loko kuvakala kuluhlata, kodvwa kuliciniso. Ubuka emuva nje emlandvweni. Bukani emuva ngesikhatsi futsi nibone kutsi yonkhe intfo...noma yini yemvelo yenteka emhlabeni, Nkulunkulu wakwenta kwenteka ngakamoya, akhuphula libandla laKhe. Naku, embikwetfu ngco, futsi loko kucinisile. Siyakwati, siyakucondza.

⁸⁸ Nkulunkulu unenchubo lensha. Akusiyi inchubo lendzala; yinchubo lensha. Wenyusa liBandla laKhe. Baya ngekuba bancane ngesibalo bancane ngaso sonkhe sikhatsi. Bebanjalo etinsukwini taNowa, bebanjalo ngetinsuku taLoti. Bahlala banjalo, baze babe bancane kakhulu kakhulu. Kodvwa noma kunjalo lolohlavu loluncane lwaNkulunkulu lusachubeka, lunemandla kakhulu, futsi lunemandla, sonkhe sikhatsi.

⁸⁹ LiBandla leliciniso laNkulunkulu lophilako lingetulu kwemamayela emgwacweni namuhla kunaloko lebelingiko. Siyakubona. Siyakwati. Kuliciniso.

⁹⁰ Angikacondzi inhlangoano. Manje, senibuyelete entasi ehhashini nenkalishana futsi. Niyabona na? Sikhwela ngetulu kwaleyontfo. Angifuni kubuyela kuloko futsi. Cha, ngifanele ngitsi cha. Kulungile.

⁹¹ Sonkhanyeti wakamoya ukuKhristu, futsi ulalele Livi laNkulunkulu, kubala uye emuva, kubona kutsi Liyaphi. Futsi

ulungiselela kuhamba manje, hhayi kuya enyetini, utayendlula inyeti ngekushesha. Usendleleni yaKhe lebheke eZulwini, futsi ulalele kubala uye emuva. Yebo, ucondze eZulwini eluHlwitfweni, lwenkhhatimulo yaNkulunkulu. UkuKhristu, ugocotwe ngenkhhatimulo yaKhe, ubheke eZulwini kanye naYe, ushiye umhlaba.

⁹² Bantfu kukwemvelo bema bangakhulumi, niyakukhumbula, etinyangeni letimbawwa letendlulile, ngesikhatsi John Glenn angena kuleloshubhu kutsi abe ngusonkhanyeti. Futsi bema bangabi nenkhulumo, lesive sakwenta, ngesikhatsi bacala kuniketa kubala uye emuva. Bacala, “Lishumi, imfica, siphohlongo, sikhombisa, sihlanu, sitfupha, kune, kutsatfu, kibili, kunye, ziro.”

⁹³ Futsi ngesikhatsi sonkhanyeti lomkhulu acala kukhulula le-athomu kuye, umlilo wacala kundiza futsi besuka bahamba, umhlaba wonkhe wema ngekumangala lokukhulu. Impela. Caphelani.

⁹⁴ Kodvwa nike nacaphela na? Sonkhe sikhatsi, kubala kwabo uyemuva kwakuya emuva: “Lishumi, imfica, siphohlongo, sikhombisa, sihlanu, sitfupha, kune, kutsatfu, kibili, kunye, ziro.” Nguleyondlela live lelihlala lenta ngayo noma kanjani, lalidedela emuva. Nguleyondlela live lelenta ngayo noma yini. Nguleyondlela umuntfu lenta ngayo. Kubuyela emuva kusuka kuNkulunkulu. Niyabona na?

⁹⁵ Futsi empeleni, lishumi akasiyo inombolo yakamoya eBhayibhelini. Noma ngubani uyakwati loko. Inombolo yaNkulunkulu sikhombisa. Leyo yinombolo yaKhe lephelele. Futsi Nkulunkulu, inombolo yaKhe–yaKhe lephelele sikhombisa. Futsi Nkulunkulu, kubala kwaKhe uye emuva kucala kumunye. Kunjalo. Umuntfu ucala eshumini, ubuyela emuva. Nkulunkulu ucala kumunye, bese uya embili.

⁹⁶ Umuntfu wacala kubala kwakhe, kubala uye emuva kwakhe, naNkulunkulu wacala kubala kwaKhe kwekulala. Ningatsandza kwati ngesikhatsi Acalu na? Wakucala nga a.d. 33, ngesikhatsi Acalu kubala iminyaka yemabandla aKhe lasikhombisa. Ngesikhatsi Sekacedzile, kwakulungile. Kunjalo. Nayi indlela Nkulunkulu labala ngayo kusukela kukwekulala kuya kukwesikhombisa: “Efesu, Smirna, Phegamu, eThiyathira, iSadesi, iFiladelfiya, iLawodisiya, ziro.” Amen. Kunjalo. Niyabona, ziro ulandzela iLawodisiya. Sesiwendlulile lowomnyaka manje. Sewube sivuvu futsi uwile ngekushesha, wawa wonkhe.

Kodvwa sikuKhristu, naKhristu uyibalile iminyaka yaKhe yelibandla. Kunalesikhombisa kuphela wayo. LiBhayibheli.

⁹⁷ Sisandza kucedza nje e-eTabernakeli, sikhombisa ngamunye: tinkhanyeti tabo, bafundisi babo, nekuKhanya kwelusuku; futsi kwehlele kuLuther kwe...; neFiladelfiya,

John Wesley; futsi kwehle njalo kuye eLawodisiya; umnyaka ngamunye; kutsi kuwa kutofika kanjani; nekutsi *luku* kutoba njani; naloko umBhalo lowatsi bayokwenta; futsi nako lapho. Sikutfole emlandvweni, impela nje.

⁹⁸ Futsi manje sendlula emnyakeni waseLawodisiya. Sonkhe siyakwati loko. Wonkhe wonkhe wetfu lowati liBhayibheli uyati kutsi loko kucinisile. Yebo-ke, kubalwa kuphi ke? Sikhombisa. Nalolandzelako ngu ziro. Niyabona na? Ini? I-Efesu kwakungumnyaka welibandla wekucala; Smirna, wesibili; iPhegamu, wesitsatfu; iThiyathira, wesine; Sadesi, yesihlanu; iFiladelfiya, yesitfupha; neLawodisiya, yesikhombisa.

⁹⁹ Manje, sendlulile kulowomnyaka wePhentekhostali; sendlulile emnyakeni wemaLuthela; sendlulile emnyakeni weWeseli. Futsi bukani. Kwatsi nje libandla lingacala, Nkulunkulu wacala kukhombisa tibonakaliso emhlabeni, akhombisa kutsi Bekatfutfukisa libandla laKhe ekulungisisweni, liya ekungcwelisweni, embhabhatisweni waMoya loNgcwele, manje kusonkhanyeti. Amen. Nguloko lesikufunako, bosonkhanyeti, umuntfu lotsite longasuka kulentfo yemhlabo wonkhe lapha: ufanele ube wenhlangano letsite, noma intfo lefana naleyo.

¹⁰⁰ Nkulunkulu ufunu umuntfu longagibela aye etulu njengelikhozi, atsatse kundiza kwakhe, futsi ahambé ayotsi ngcu ayongena emazulwini etulu ngaleyá, lapho tonkhe tintfo tingenteka khona ngetulu kwalokukukuta lokubopheleleke etikwemhlabo phansi lapha: bashaya ngemasilinda lamane; nemajakhethi emanti achuma ngekhatsi, abati ngisho nekutsi kubhabhatiswa kanjani noko (O, hhe!); nako konkhe loko kuphikisana nekuchubeka. Sindiza sisuke kuko. Amen. Ngani, yebo.

¹⁰¹ Ngicabanga loku, bangani: Uma sonkhe sive sime sineluvalo, futsi sibukela kumabonakudze lapho kubala uye emuva kufikela loyosonkhanyeti, John Lynn, uh, Glenn, kutsi asuke aye etulu ekundizeni kwakhe kwekucala kuya enyetini, kuya ngetulu kwaloko, nemhlabo wonkhe wema umangele njengoba babona loyo sonkhanyeti asuka ahamba; uyokuma kanjani wonkhe umhlabatsi uthule ngesikhatsi luKhozi lolukhulu lweliBandla laNkulunkulu, uma Lisakata timphiko taLo letinkhulu ngalokunye kwalokusa, liphakamiswe nguMoya loNgcwele neMlilo, ngesikhatsi Atsatsa kuchachatela kwaKhe asuka ahamba emhlabatsini aya emazulwini na? Umhlabo wonkhe uyokwati loko. Tingelosi tiyoBemukela ngenhlokomo. Amen.

¹⁰² Siphila emnyakeni wasonkhanyeti, siyongena emazulwini. Bantfu abakhoni kukucondza. Yebo-ke, ukhuluma ngekuta lokwetfusako, lindza nje kute kucale leloBandla lenyuke, ngesikhatsi lolokhozi lolukhulu lubitwa ngeliBandla

laNkulunkulu, lihlengwa ngeNgati yaJesu Khristu, lisabalalisa timphiko taLo, nemandla aMoya loNgcwele acala kuMphakamisa amsuse emhlabeni. Kutoba sikhatsi lesimangalisako.

¹⁰³ Khumbulani, imoto ingeke iyilandzele; kanjalo nendiza. Ngusonkhanyeti. Asibe ngusonkhanyeti. Asimkholwe Nkulunkulu. Manje, uvele nje, uyabona kutsi kuyini.

¹⁰⁴ Si...sonkhe siyatsanza kukhuluma nge Azusa Street. Siyatsanza kukhuluma cishe eminyakeni lengemashumi lasihlanu leyendlula. Futsi ngiphikisene nani liviki lonkhe, nginitjela ngekutsi sikuphi...kutsi silahleke khashane kangakanani kusuka lapho. Kodvwa sesichubekele embili kakhulu eMoyeni waNkulunkulu kuletinye tintfo, lesinato manje, kutsi abakaze ngisho babenako emuva lapho.

¹⁰⁵ Bebasanza kusuka nje emotweni, basusa tinyawo tabo emoyeni, kuze babe netiphiwo takamoya letimbalwa, kukhuluma ngetilimi, nekumemeta nekuhlabela emaculo akamoya. Ngani, beabantanta batungeleta lapho njengemantjikitane. Niyabona na? Impela. Lowo kwakungumnyaka lomkhulu.

¹⁰⁶ Kodvwa, o, mnaketfu, siphakanyiselwe le khashane ngale kwaloko manje. LiBandla likhashane ngaleywa kwaloko, liBandla lakamoya. Kusemnyakeni welukhozi manje, sonkhanyeti, andiza ngetulu, futsi abuka phansi enkhukhwini yesakhamuti. Niyabona na? Singetulu khashane naloko, lekhashane ngaleywa lena e-emazulwini, lapho Khristu aba Yintfo lephelele letsatsa konkhe ngalokuphelele, futsi aphile kuPhila kwaKhe, futsi ente ngawe, impela njengoba Enta lapha emhlabeni.

¹⁰⁷ Umnyaka waSonkhanyeti, kubala uye emuva kuyenteka, mnaketfu. Ngikhola kutsi libandla li...lilunga lekugcina litotalwa kulo, mhlawumbe kusihlw. Lelekugcina litongena.

Manje, bukani, ngiyati loku kwephuliwe, nesikhatsi sami siyabaleka, kodvwa bukani. Ngingeke ngisachubekela embili, kodvwa bukani loku.

¹⁰⁸ Niyabona kutsi kuchubekela phambili kweliBandla kulandzela kuchubekela embili kwesikhatsi. Niyakwati loko. Futsi sesigucukile manje kusuka endizeni kuya kusonkhanyeti. Futsi kufanele kubekhona ingucuko. Futsi sikubonile kuntjintja lokutsatfu kufika ngenchubekela phambili yekutfutsa, yemandla, futsi sonkhe sikhatsi kubita emandla langetiwe, emandla langetiwe, emandla langetiwe, agcine lamanye, nalokungetulu, nalokunengi.

Kungani indiza ingakhuphukeli lapho na? Ayinawo emandla ekukwenta. Ayikakhelwa loko. Yayingeke ikwente.

¹⁰⁹ Sonkhanyeti unemandla. Lishubhu lakulo, linemandla. Usetulu lapho. Uyenysuka. Uhamba uya etulu njengekwagesi,

kwe—ngema-athomu, lokunemandla lamakhulu kakhulu kunagasolina noma yini lesake saba nayo ngaphambili. Niyabona na? Sikulomunye umnyaka.

¹¹⁰ Futsi inkhatsato yako ikutsi, kutsi isayensi isolo ichubekela embili emphumelelweni yabo, kodvwa libandla lifuna kuhlala phansi futsi lichubeke ligibele Dobbin lomdzala entasi nesitaladi. Yebo, mnumzane. Kunjalo. Yehlela entasi, “make wami wajoyina iminyaka lemingi leyendlulile, nawe ufanele kujoyina.” Niyabona na? Ningacabangi ngentfo lenjengaleyo. Asivuke. Konkhe kungenteka.

¹¹¹ I Sayensi ineshlahla lengasigibela. Kodvwa bangamane bagibebe lokungayiphi, bese-ke ba...kulapho labangafika khona. Loko kuphela kwelucwaningo lwesayensi. Bayatibulala.

¹¹² Kodywa niyabona, eSihlahleni sekukholwa akukho kuphela kuso. Chubeka nje uhambe. Leso Sihlahla lesifanele sibe kuso kusihlwa, Sihlahla sekuPhila, Sihlahla sekukholwa. Ngingakabheki ngasenyetini, ngibheke ngaseZulwini, ngibheke kuNkulunkulu, neluhlwitfo lwenkhhatimulo lweNkhosi Jesu eBukhoneni baKhe, nemandla aKhe, nekuPhila kwaKhe impela lokuvela eZulwini. Hhayi kutsi ehle futsi asijoyinise libandla, hhayi kutsi ehle ngisho nekutsi asimemete, kodvwa yehla kutsi ivumele konkhe kuPhila kwaYo kuphile ngatsi.

¹¹³ Hlala kutasemazulwini, titsatse wena lucobo, ute ubone tintfo letitako, leyayikhona, naletokuta; ukhula ngetulu kwanoma yini libandla lelalinayo kusukela elusukwini Khristu lebekakulo emhabeni. Futsi siyakujabulela namuhla. Impela. Sisemnyakeni lomkhulu, mngani, sikhatsi lesikhulu, umnyaka wasonkhanyeti.

¹¹⁴ Nkulunkulu, siphe bosonkhanyeti, siphe besilisa nebesifazane, besilisa labanesibindzi, besifazane labanesibindzi. Yini John Glenn nabo labayenta uma banyatsela kulelishubhu na? Baba basunguli. Nkulunkulu ufunu basunguli kuleLivi, bosonkhanyeti labatotsatsa tintfo lesinato, futsi, singeneliseki ngako, kodvwa siyachubeka. Nkulunkulu wenta timphumelelo.

¹¹⁵ Manje, yini? Kuyobita kukholwa kwasonkhanyeti kukundizisa kulomhlaba kuhlangabeta Jesu. Kunjalo. Awufuni kushiywa njengentfombi ntfo lelele, khona-ke bekungabancono ungene kusonkhanyeti khona manje, futsi wenyuukele ngetulu kwaletinfo leti. Uyachubeka futsi ungetulu kwako.

¹¹⁶ Kulukhuni kubantfu kukucondza. Abakaze bakubone. Kuyintfo lensha. Kodvwa ngalokufanako nje, kufakazelwe kutsi nguNkulunkulu...Lenye yemphumelelo yaKhe yekugcina neyamuva kubonakalisa Yena lucobo futsi atsi, “Loyo lokholwa ngiMi, lemisebenti lengiyentako Mine naye utoyenta.”

¹¹⁷ Akumangalisi ngesikhatsi batfola lowoSonkhanyeti wekucala emhabeni, Khristu, anguNkulunkulu lobonakalisiwe,

ngesikhatsi lowo wesifazane atsintsa sembatfo saKhe, waphiliswa. Ngesikhatsi Phetro efika ebuKhoneni baKhe—baKhe, futsi Watsi, “Ligama lakho unguSimoni. Uyindvodzana yaJonase,” labosiyazi betenkholo, labobafo belihhashi nenkalishana nje bebangati kutsi kucondvwa kanjani loko. Huh? Bebaneke. Bona...Kanjalo nabo namuhla. Bangeke bakwente.

¹¹⁸ Futsi siyatfola kutsi ngesikhatsi Ema lapho, nalowo wesifazane emtfonjeni, Wamtjela tono takhe, naloko lebekakwentile. Futsi wangena, watjela bantfu edolobheni, “Wotani, nibone uMuntu Longitjele tintfo lengitentile.” Ngani, kwakuyintfo lemangalisa kanje pho leyo lebeyingiko. Bebati kutsi kwakufanele kube yintfo letsite leyehlukile kuloko lebebanako.

¹¹⁹ Akumangalisi Nikhodemu, lesosifundzisa lesikhulu, sita kuJesu futsi satti, “Rabi, siyati kutsi Unguthishela lovela kuNkulunkulu, ngoba akekho umuntu lobekangenta letintfo leti ngaphandle uma Nkulunkulu bekakuYe.”

NalowoSonkhanyeti lofanako watsi, “Loyo lokholwa ngiMi, lemisebenti lengiyentako Mine naye utoyenta.”

¹²⁰ Sesilungele kusuka. Kubala uye emuva kuyenteka. Ngabe sewukhona na? Sibalani na? Efesu; Smirna—Smirna; iPhegamu; iThiyathira; iSadesi, iLuthela; iFiladelfiya, Wesley; iLawodisiya, iPhentekhosti. Sesendlulile kuko manje. Yini lelandzelako na? Lesikhombisa kuphela. Awunaso siphohlongo.

¹²¹ O, ngingathula kanjani uma Ngibona letintfo leti na? Ngingema kanjani ngithule, Mnaketfu Lyle? Yini lengingayenta ngaphandle kwekutsi ngente lengikwentako na? Awukho lomunye umnyaka lotako. Bangakhi bafundzi beliBhayibheli ekhatsi lapha lowatiko kutsi lelo liciniso na? Phakamisani tandla tenu, bantfu laba...hhayi lomunye umnyaka. Bese-ke yini intfo lelandzelako na? Ziro, luhlwitfo. Kungani ngifuna sakhiwo semadola lasigidzi na? Um-hum.

Lithende noma indlwana, kungani ngifanele
ngikhatsateke na?

Bangakhela indlu yebukhosi laphaya!
Ema-rubi nemadayimane, nelisiliva negolide,
Emakhoba akhe agcwele, Unemicobo
lengakhulunywa.

Ngingumntfwana weNkhosi!

¹²² O, angifuni imicebo yalomhlaba. Nginemicebo eZulwini. Akabongwe Nkulunkulu. Ngalelinye lilanga ngangena eshubhini laSonkhanyeti, uMtumba waJesu Khristu, ngabhabhatiselwa ekhatsi lapho ngaMoya loNgcwéle, futsi ngibukisisa, ngilindzile, ngilalele kubala uye emuva. Ngiyibonile iminyaka yendlula, yendlula, yendlula, waze kwafika umnyaka wekugcina wabalelwa. Kuphefumula lokulandzelako...

Kungetulu kwemizuzu lemitsatfu, ngicondzze kutsi, *ngaphansi* kwemizuzu lemitsatfu, isayensi itsi sekuyimizuzu lemitsatfu kutsi umhlaba uchume, ngesikhatsi, kungaphansi kwaloko. Kuphefumula lokulandzelako kwaJehova kutsi, “Phumanि kuko, bantfu baMi. Yenyukelani etulu.” Amen.

¹²³ Sibukisisa khona lapha ngaphambi kwekutsi kufike lesosikhatsi, futsi sibone emandla aNkulunkulu lakhatimulako abuyela eBandleni; eBukhoneni baJesu Khristu, kubasetindzaweni tonkhe, kukhombisa kutsi Uyini, nalapho Akhona, futsi khona ngco emkhatsini wetfu enta lemisebenti lefanako Layetsembisa kutsi iyokwentiwa kulomnyaka. Nangu Yena, afakazela kutsi Uyafana.

¹²⁴ EmaHebheru 13 atsi, “Jesu Khristu . . .” 13:8 atsi, “Jesu Khristu unguye itolo, namuhla, naphakadze.” Futsi Bekalapho ngesikhatsi saKhe sekulungisiswa ngaLuther. KwakunaKhristu esikhatsini saKhe sekungcweliswa kwaWesley. Kwakukhona sikhatsi saKhe eSitaladini i-Azusa, iPhentekhostali, iLawodisiya. Ngani na? Kwakuyini na? Umnyaka wendiza, iPhentekhostali. Manje Nangu kusonkhanyeti, losuka uya ngale, uya emkhatsini longaphandle.

¹²⁵ Indiza yayingeke ikhone kwenta sikhatsi lesingaphandle, kodvwa sonkhanyeti uyakwenta. Ludvumo kuNkulunkulu. Ngilalele kubala uye emuva. O, hhe. Kungani silindzile na? Li-awa lelingu ziro, li-awa ngesikhatsi A . . . lishaya. Sendlulile emnyakeni wePhentekhostali. Balihlela, base bayaphuma ngaley়া baphikisana, babuyela ngco emuva eBhabhiloni njengabo bonkhe labanye. Futsi banani namuhla na?

¹²⁶ Lalelani. BeKatobakhafuna nini nje? Ngesikhatsi basivuvu. Futsi sikhatsi sekukhafuna. Uyasencaba. Utsatsa insali kuyo, nekubala uye emuva sekuphelile, naSonkhanyeti sewuhambile kuya eZulwini.

¹²⁷ Wota hamba, mnaketfu. Wota hamba, dzadze. Ciniseka. Unga—ungatsatsi matfuba. Ungetsembeli nje elwatini lwemaLuthela, noma lwati lweMethodisti, noma lwati lwePhentekhostali. Asikhuphukele kuta emazulwini manje, senyukele ekulungeni kwaNkulunkulu, senyukele emandleni aKhe, etulu kubona kutsi Khristu angangena kuwe, futsi Atibonakalise ngalokufananiko njengoba Enta ngesikhatsi Alapha emhlabeni. Niyakukholwa loko na? Ngikholwa kutsi Unguye itolo, namuhla, naphakadze.

¹²⁸ Sekuyimizuzu lesihlanu kushaye insimbi yemfica, noma, imizuzu lesikhombisa kushaye yemfica. Leso sikhatsi lesihle sekuma. Kasikhombisa, leminye imizuzu lesikhombisa ngetulu. Uma utotfobisa inhlitiyo yakho leminye imizuzu lesikhombisa, Jesu Khristu utofakazela kutsi Ukhona lapha kulesakhiwo kusihlwa. Um-hum. Hmm. Amen.

Kulukhuni kubashayeli bemahhashi nenkalishana kukubona loko, kodvwa kulapho nakanjani. Ukufakazele. Sisesikhatsini sekugecina. Ulapha.

¹²⁹ Wetsembisile, “Lemisebenti lengiyentako Mine nani nitawuyenta. Ngalolosuku, kusesikhashana nje, nelive lingekke lisaNgibona. Noko nine nitoNgibona, ngoba Mine, Ngitawuba nani, ngisho nakini,” lapha ekupheleni kwemnyaka. Futsi naku lapho sikhona. “Ngitawuba nani, ngibe ngisho nakini. Ngalolosuku niyokwati kutsi NgikuBabe, Babe ukiMi, Mine ngikini nani nikiMi.” Lowo nguNkulunkulu kubantfu baKhe, Nkulunkulu ngalokuphelele.

¹³⁰ Nkulunkulu bekangenta kanjani uma Efika enyameni yemuntfu na? Bukani Yena...loko Lebekangiko ngesikhatsi Asenyameni yemuntfu. Ini? Ngabe Wachosha ngekuba ngiko na? Cha, mnumzane. Watsi, “Angenti lutfo ngite ngibone Babe waMi angikhombisa lona kucala.” Bukani kutsi Watifikazela kanjani Yena lucobo, kutsi Bekakucinisekiswa kanjani kwekuba nguMesiya. Bekangumprefethi. Bekati. Bekakhona kutjela bantfu. Wayibona imicabango yabo. Uyayati inhlitiyo yakho. Wati konkhe ngawe, uyati kutsi wenteni. Uyati kutsi udzingani. Angakhuluma nawe nganembeza wakho, akutjele, atame kukukhombisa kona.

¹³¹ Develi wahlala kulelinye lihlombe, utsi, “Buka ngalelenye indlela.” Kuya ngekutsi ufunu kubuka ngakuphi manje. Nguloko kuphela. Njengoba basho elukhetfweni, “Nkulunkulu wavotela wena, develi wavotela kumelana nawe. Manje, lapho uphonsa khona livoti lakho litoncuma kutsi uyaphi.” Kunjalo. Ufanele utsatse Khristu. Ufanele utsatse Livi laKhe. Ufanele uMkholve.

¹³² Futsi uma A...Uma liBhayibheli latsi Bekanguye itolo, namuhla, naphakadze, khona-ke Utوفане afane. Impela. Manje, i...Niyakukholwa loko na? Phakamisa sandla sakho. Bangakhi labangafuna kuba ngusonkhanyeti waNkulunkulu lobekangasho, “Ngingantjweza ngisuke enhlanganweni futsi ngikholelwka kuKhristu”?

¹³³ Manje, nje, uma Khristu anguKhristu...Kube ngikutjele kutsi bekukhona umoya waJohn Dillinger kimi, bengi-bengiyoba netibhamu. Kuphila kwanoma yini iyotiveta kona. Lokungekhati kuyotifucela ngephandle. Nguleyondlela libandla lelilihobosha ngayo. Niyabona na? Kutsi bantfu benta kanjani futsi bente, batibite ngemaKhristu, kukhuluma kuphela ngebuhobosha. Uma Khristu asekhatsti lapho, Uyanyakata. Uyasho.

¹³⁴ Bashumayeli bema epulpiti, futsi besaba kusho lokulgile nalokungakalungi, besaba kutsi libandla litobacosha. Kutsiwani ke ngaKhristu na? Utokucosha uma ungakusho. Ngako unggumngani wabani na? Ngubani lo...? Ngubani umngani lofuna kuba nguye na? Unekukhetsa lomele ukwente. Ngamunye

wetfu utofanele ente lokukhetsa loku. Nkulunkulu sisite kutsi sente kukhetsa lokufanele. Jesu Khristu ukukhetsa kwami. Asikhotsamise tinhloko tetfu manje.

¹³⁵ Babe loseZulwini, lapha kubekwe emaduku etikwalelideski kusihlwa. Loko kuchaza kutsi kunebantfu labagulako. EBhayibhelini batsatsa emtimbeni waPawula loNgewelete emaduku netindvwangu, futsi abekwa etikwalabagulako, basindza. Manje, siyati kutsi asisuye Pawula loNgewelete, kodvwa Usenguye Jesu. Kwakungesuye ekucaleni; kwakunguKhristu. Futsi UnguNkulunkulu lofanako asebenta ngelithulusi lelifanako lemuntfu njengoba Wawunjalo ngalesosikhatsi. Akutsi uMoya waKho, Nkhosi, ucinise Livi laKho, futsi uLivete manje, futsi uphilise bantfu lamaduku labekwa etikwabo. Siyakucela, eGameni laJesu.

¹³⁶ Futsi, Babe, kukhona labo lapha kusihlwa, mhlawumbe, lofunu kwenta—lofunu kwenta lushintjo, lofunu kuphuma kusivumokholo sabo futsi bangene kuKhristu, yena mbamba, nguSonkhanyeti kuphela longasitsatsa. NguYe kuphela. Akukho muntfu lowenyukile kodvwa Lowo lowehlako, ngisho neNdvodzana yemuntfu. Babe, kuphela uma sikuYe ngembhabhatiso wakamoya, nitinikele ngalokugewelete eVini laKhe, kutsi Angaphila ngatsi, futsi ente, futsi akhombise Livi laKhe...

¹³⁷ Angeke agucuke ngoba UnguNkulunkulu. Sincumo sakhe sekucala siphelele. Angeke asigucule. Tsine si—tsine singulabanesiphetfo. Senta tonkhe tinhlobo temaphutsa. Ungulongenasisphetfo futsi uphelele. Sincumo sakhe sekucala sincumo lesiphelele, futsi sifanele sihlale sifana, futsi siyakwati, Babe.

¹³⁸ Manje, Watsi, “Loyo lokholwa ngiMi, lemisebenti lengiyentako Mine naye utoyenta.” Angeke asigucule lesosincumo. Watsi, “Letibonakaliso leti tiyobalandzela labakholwako.” Uma kuPhila kwaKhristu kukuwe, uma umcondvo waKhristu, khona-ke sikhatsalele futsi sente tintfo taKhristu. Watsi letibonakaliso leti Latentile titolandzela lonkhe likholwa lelikholwa kuYe.

¹³⁹ Manje, akwateke kusihlwa, Nkhosi, kutsi Usemhatsini wetfu. Singulabafako, tidalwa letibantfu. Tinhliityo tetfu tiyavutsa. Sibona ku—kuphumelela nekuncamuka. Siyakubona kuvuka kwesayensi. Siyakubona kuvuka kwelibandla. Sibona emandla eliVangeli, lakwentako. Futsi siyacondza kutsi awukho lomunye umnyaka welibandla lotako, ubiketelwe eVini. Watsi akukho lokungenetwa kuLo noma kususwe kuLo.

¹⁴⁰ Khona-ke siyabona kutsi isayensi seyibatfolile, imishini yabo lemikhulu manje, letobachuba ibasuse emhlabeni. Babe, sikubonile kufanekiswe kusukela phansi emnyakeni. Manje, siyati kutsi sisekupheleni. Akutsi Khristu, uMsindzisi wetfu,

ahambe emkhatsini webantfu baKhe kusihlwa futsi anikete kucinisekisa kutsi Ulapha.

¹⁴¹ Watsi, “Lapho lababili noma labatsatfu babutsene ngeliGama laMi, Ngiyobasemkhatsini wabo. Noma yini labayivumako ngekutsintsa noma nguyiphi intfo yinye, futsi bacele, batonikwa bona.”

¹⁴² Babe, akutsi lelibandla ligucukele ngalokuphelele kuWe. Kwangatsi ngingakhona, kusihlwa, kutsi ngitinikele lucobo lwami kuWe, kutsi Bewungatifakazela Wena lucobo kutsi ukhona. Kwangatsi emalunga eMtimba waKho ekhatsi lapha angakhona kutinikela wona lucobo kuWe, kutsi sonkhe besingayibona inkhatimulo yaKhristu wetfu lomkhulu asebenta emkhatsini wetfu, asinika siciniseko, Nkhosi, kutsi sipakishiwe emnyakeni wesivumokholo, kutsi sisemnyakeni wasonkhanyeti wemusa waNkulunkulu. Siphe kona, Nkhosi. Sikucela eGameni laJesu Khristu, kwentela inkhatimulo yaKhe. Amen.

¹⁴³ Bangakhi lofuna kuba ngusonkhanyeti waNkulunkulu na? Um-hum. Nkulunkulu, siphe kona. Manje, liBhayibheli lasho kutsi UngumPhristi loMkhulu lonekuvelana nebutaksaka betfu. (Ngilungiselela kubita lilayini lalabakhulekelwako.) Niyakukholwa loko na? Unguye itolo, namuhla, naphakadze.

¹⁴⁴ Manje, uma Akitsi, Yena akini, kiMi, khona-ke Utophila ngatsi, asebente ngatsi, ashumayele ngatsi, ente ngatsi, ente ngatsi, ngoba akusitsi, “Akusuwe lokhulumako, kodvwa nguBabe lohlala kuwe utokwenta kukhuluma.” Njengoba nje Atsi, “AkusiMi lowenta lemisebenti, nguBabe waMi lohlala kiMi wenta imisebenti.” Nonkhe niyakukholwa loko.

¹⁴⁵ Manje, bangakhi bantfu labagulako labakulesakhiwo na? Phakamisa sandla sakho, utsi, “Ngiyagula. Ngidzinga kuphiliswa.” Nje noma kuphi, kuso sonkhe lesakhiwo, noma sidzingo...yebo-ke, kucishe impela ndzawo tonkhe.

¹⁴⁶ Manje khumbulani, kusukela kulesikhatsi lesi kuchubeke, anginacala lemgeeki, noma yini lengenteka. Ngako uma ungakholwa, lesi sikhatsi sakho sekuhamba, uyabona, ngoba khumbula, leti tisuka kulomunye tiye kulomunye. Kukangakhi sikubona na? Lomunye kulomunye. Ngibabonile baba nesifo sekunklinklita, batsatsa umdlavuza, bafa, bafe luhlangotsi etitulweni tabo. Niyakwati loko. Bangakhi labakwatiko loko nalowatiko ngako na? Futsi niyabona, sekuphelile konkhe e... yebo-ke, ndzawo tonkhe. Ngako sekusikhatsi sakho sekuhamba, uma unggumgeeki. Ungahlali lapha manje, ngoba impela utoba sengotini.

¹⁴⁷ Makholwa, hlalani etitulweni tenu. Titfobeni. Ababanengi bantfu kulesakhiwo lengibatiko. Ngiyalati libandla lami. Kunalabanye bebantfu labavela ebandleni lami. Dzadze Lyle, uMnaketfu Moore bebalapha. Bangakhi ekhatsi lapha lo—

lowatiko kutsi angati lutfo ngani na? Phakamisa sandla sakho. Lapho, niyabona, ngalokuphatsekako wonkhe umuntfu.

¹⁴⁸ Manje, kube Khristu bekeme lapha, futsi benigula, kanjani...? Bewunga—bewungaMcela kutsi akuphilise na? Impela bewungakwenta. Angakuphilisa na? Bekayokutjela kutsi Bekasavele akwentile. Ngemivimba yaKhe waphiliswa.

¹⁴⁹ Kodvwa ngesibonakaliso saKhe sebuMesiya kukhombisa kutsi Bekanguloko lokwashiwo nguMosi, naloko lokwashiwo nguNkulunkulu: “Uma akhona emkhatsini wenu longuwakamoya noma umprofethi, mine, iNkhosi, ngitotatisa kuye. Futsi uma lakushoko kuliciniso, khona-ke muveni. Uma kungenteki, ningakulaleli. Ngitokhuluma naye ngemibono. Lakushoko kufezeke, khona-ke lelo liciniso. Kodvwa uma kungenteki, khona-ke ningakukholwa.”

¹⁵⁰ Manje, ngiyabiketela, futsi ngiyanitjela, kutsi Khristu ukhona. Live lesayensi likufakazele etitfombeni. Futsi sesisedvute manje.

¹⁵¹ Manje, nine leninenkhatsato, ngifuna nitfobeke nje ngako konkhe leningakwenta, futsi nje nikhotsamise tinhloko tenu umzuzwana, futsi nikhuleke kanyekanye. Futsi kholwani nje manje ngayo yonkhe inhlitiyo yenu kutsi Khristu ukhona.

¹⁵² Bani nekukholwa nje. Ungangabati, ndzawo tonkhe ndzawotonkhe. Banini semkhulekweni. Khulekani nje ngekutitfoba, nitsi, “Nkhosi Jesu, ngihawukele. Ngitama kukholwa.” Njengoba sihleti sicocisana naKhristu, Nkulunkulu sisite. Nkulunkulu, bani nemusa kitsi kutsi usondzele kitsi, njengoba tsine, sicabanga njengebafundzi bacabanga, bakhuluma, “Asacabanga ngaletintfo leti, buka, iNgelosi yeNkhosi yabonakala kuye,” umBhalo uyasho.

¹⁵³ Hloniphani ngekutitfoba nje etinhliityweni tenu, nibuka, nikholwa. Manje, nisaphakamisa tinhloko tenu emvakwemkhuleko, manje bukani ngalapha. Futsi uyakholwa manje kutsi Khristu uyaphila. Vuma lonkhe liphutsa lakho futsi ukholwe kutsi Khristu uyaphila.

¹⁵⁴ Futsi manje, uma AngumPhristi loMkhulu lonekuvelana nebsakatsaka betfu, khona-ke uma Anguye itolo, namuhla, naphakadze, Bekangenta kanjani kube Bekatsintswe na? Lowesifazane lowatsintsza sembatfo saKhe, Bekangakuva ngekwenyama, ngoba U...sembatfo sasePhalestina siyandanda nesembatfo lesingaphansi. Futsi ngako Phetro waMekhuta, watsi, “Wonkhe umuntfu uyakutsintsza.”

¹⁵⁵ Watsi, “Yebo, kodvwa kube kutsintsza lokwehlukile. Emandla, kucina, asukile kimi.” Futsi Wabuka etikwetetsameli taKhe waze Watfolo wesifazane lomncane, futsi Wamtjela kutsi bekanemopho, nekukholwa kwakhe kwakumsindzisile. Manje, nguleyondlela umPhristi loMkhulu lebekente ngayo itolo.

Futsi uma AngumPhristi loMkhulu lofanako, Bekatokwenta lokufanako namuhla.

¹⁵⁶ Manje, ngekutsi Akanawo umtimba wenyama emhlabeni kodywa nje uMlobokati waKhe, Usebenta ngaloko: umuntfu. Uhlala anjalo, kwakunguNkulunkulu ku-Eliya, Nkulunkulu kuDavide, Nkulunkulu kuKhristu, sonkhe sikhatsi, niyabona, UneMtimba waKhe emhlabeni.

¹⁵⁷ Manje, akunandzaba kutsi Bekangangicoba kangakanani, Utوفanele akugcobe nawe. Labanengi Jes-... tintfo Jesu bekangeke Atente ngenca yekungakholwa kwabo. Siyakwati loko. Niyabona na? Batsi, “Wente loku eKhaphenawume. AsiMbome akwenta lapha.” Futsi Wamangala, futsi wesuka wahamba, futsi wabashiya, niyabona, ngekungakholwa kwabo.

¹⁵⁸ Manje, niyaMkholwa. Futsi uma beningabona kubonakala lokubonakalako kwaKhe, bekungeke kunisite na? Impela. Yebo-ke, manje, Angeke abonakale emtimbeni wenyama. Uma Akwenta, bosonkhanyeti sebavele bahambile. Niyabona na? Utokwenta, uma Efika, libandla selihambile, niyabona, siyakwati loko, beningabona umbono ngaYe.

¹⁵⁹ Kodywa kuPhila kwaKhe kusekhatsi lapha. Manje, kube bekukhona indvodza lebeyime lapha yayinetibati tetipikili etandleni tayo, netibati temanyeva, noma ngumuphi umzenzisi bekangakwenta loko. Ya. Kodywa beniyokwehlulela ngemphilo yakhe kutsi injani.

Bukisisani kutsi U...Bona, emaJuda aMtjela, atsi, “Ngani, ungumuntu utenta Nkulunkulu.”

¹⁶⁰ Watsi, “Uma Ngingenti imisebenti yaBabe waMi, khonake ningaNgikholwa. Kodywa uma Ngenta imisebenti yaBabe waMi, khonake kholwani lemisebenti, ngoba ifakaza ngami.” Kuyafana kusihlwia.

¹⁶¹ Asitsatse lilayini ngekulandzelana. Kukuyo yonkhe indzawo nje. Kholwani manje. Kulemigca lena lapha, bangakhi laphaya labagulako manje, lowatiko kutsi angikwati na? Phakamissa sandla sakho nje, utsi, “Ngiyagula, ngi—ngi—ngiyakhuleka, Nkulunkulu...”

¹⁶² Ngiyabukisia nje. Ngingeke ngikwente kwentek. Kufana nje, angikwati kukuchaza, kufana neliphupho nje, kuperha awu—awukalali. Wa—wakhiwe, watalwa ngaleyondlela, kubona imibono. Kube ngikutjelile, “Ngiphuphele liphupho,” bewungeke ukhone kukwenta. Kubita umuntfu lotsite lowenta...lokunika liphupho kutsi akwente. Angikhoni kubona umbono ngawe ngaphandle uma Nkulunkulu angikhombisa kona.

¹⁶³ Uma nje nitoba nekukholwa futsi nikholwe kutsi lelengikushito kuliciniso! Nguloko Langitjela kona ngesikhatsi loko kuKhanya kume lapho, lapho bonkhe bebakhona,

wonkhe umuntfu akubuka, ngesikhatsi batfwebula titfombe. SiseWashington, DC, emakhophi, iNgelosi yeNkhosi. Bani nekukholwa nje ukukholwe.

¹⁶⁴ Nangu dzadze. Manje, ngifuna nonkhe, bukani lapha. Anikuboni loko kuKhanya kulengela etikwalodzadze lapha, dzadze lomncane lohleti emuva ngco lapha na? Manje, tama kufihla sono sakho manje. Ngikuphonsela insayeya loko kulemancamu. Anikuboni loko kuKhanya khona lapha na? Manje, bukani impela. Celani iNkhosi kutsi inikhombise, khona lapha: emeraldi, ishaya indingilizi, Leyo lefanako...Bangakhi labasibonile sitfombe saKo na? Asibone sandla sakho. Impela. Yebo-ke, naKu khona lapha. Niyabona, kuyini na? Sisezingeni manje.

¹⁶⁵ Angikaze ngimbone loyodzadze. Kodvwa ngibuke, Dzadze. Sitihambi lomunye kulomunye. Angikwati; Nkulunkulu uyakwati. Uma iNkhosi Jesu itokwembula kimi kutsi ufunani, noma intfo letsite loyentile, intfo lobewungakafaneli uyente, noma intfo leliphutsa ngawe, intfo lowatiko kutsi angati lutfo ngayo, futsi uma Ati kutsi bekunjani, Impela utokwati kutsi kuyobanjani, utokwati kutsi ngabe loko kuliciniso noma cha. Uma Atongitjela loko, utongikhulwa kutsi ngiyinceku yaKhe futsi ubukholwe Bukhona baKhe na? Ngabe nonkhe nitokwenta na?

¹⁶⁶ Lodzadze uphetfwe yinkhatsato yenhliyiyo. Kunjalo. Unesifo sekushodelwa yinyongo. Nguloko dokotela lamtjela kona. Angikaze ngimbone emphilweni yami. Kunjalo. Unalomunye enhlitiyweni yakho lomkhulekelako. Ngumfana, futsi ulankonzweni, futsi akekho lapha. Usendzaweni lapho kusedvute khona tintsaba: eDenver. Kunjalo. Kunjalo. Futsi ukhatsatwa simo sakhe sekwfetfuka. Kunjalo. Uyakhulwa kutsi Nkulunkulu angangitjela kutsi ungubani ligama lakho na? Nkkt. Radcliffe. Jesu Khristu longuye itolo, namuhla, naphakadze, niyabona kutsi ngicondze kutsini ngasonkhanyeti na?

¹⁶⁷ Manje, lapha, kunendvodza ledvonsa tibuko tayo, yesula tinyembeti emehlwени ayo. Ubuyisela tibuko takhe emuva. KuKhanya kulenga kuye ngco. Usihambi kimi. Uphetfwe sifo sekucacamba kwematsambo noko. Angikwati. Sitihambi. Ngabe kunjalo na? Awusuye walapha. Uwase-Arkansas. Uyakhulwa kutsi Nkulunkulu angangitjela ligama lakho, njengoba nje Atjela Jesu kutsi kwakungubani ligama laPetro na? Mnumz. Vaughn. Kunjalo. Buyela emuva, ukholwa.

¹⁶⁸ Nangu dzadze lohleti emuva ngco lapha, angibuka ngco. Anikuboni loko kuKhanya etikwalowodzadze lapho na? Lapho na? Kubuke. Niyabona na? Usihambi kimi, kodywa uMtsintsile. Usekuchumaneni. Uchubekele ngco ngalapho akhona, uMoya waNkulunkulu. Lodzadze uphetfwe sigadla ebeleni lakhe.

Kunjalo. Akasuye walapha naye. Uwase-Arkansas. Uyakholwa kutsi Nkulunkulu angangitjela kutsi ungubani na? Nkkt. Sytack.

Sonkhanyeti!

Ukhulekela lotsandzekako, anikhuleki na? Unemdlavuza. Drothy Driscoll, um-hum, kholwa nje futsi ube nekukholwa. Kutokwenteka. Um-hum.

Simila ebeleni, sigadla. Nkhosatana Dickerson, uma utokholwa ngenhlitiyo yakho yonkhe, Nkulunkulu utokususa kuwe. Um-hum, um-hum, um-hum.

Angimati, angikaze ngimbone emphilweni yami. Kunjalo, akunjalo na? Niyabona kutsi ngicondze kutsini na? Niyakholwa na?

¹⁶⁹ Sitaladi i-Azusa asikaze sitibone letotintfo. Loko akukaze, kusukela Khristu asemhlabeni. Futsi Khristu usemhlabeni manje esimeni saMoya loyiNgcwele ekuGcwaleni kwaWo, utama kukususa ukhweshe kuletintfo letibophekile temhlaba, akuphakamisele eBukhonenei baKhe. “Loyo lokholwa ngiMi, lemisebent lengiyentako Mine naye utoyenta.” Niyakukholwa loko na?

¹⁷⁰ Bangakhi kini lababambe emakhadi ekukhulekelwa kutsi bakhulekelwe na? Bangakhi kini labanesibindzi kulabomnaketfu lababafundisi na? Bangakhi bafundisi labalapha na? Phakamisani tandla tenu. Ngitsandza kuba nalabanye benu labeta lapha, beme nami umzuzwana nje, labanye benu bomnaketfu lenikholelwa ekuphiliseni kwaNkulunkulu.

¹⁷¹ Ngifuna labo labanemakhadi ekukhulekelwa kutsi balayine ngakuloluhlangotsi. Sitokhulekela labagulako ngesikhatsi lolugcobo luhamba. Angifuni luhambe. Niyabona na? Ngifuna kunibeka tandla khona manje. Nine leninemakhadi ekukhulekelwa, shayani lilayini khona ngalapha. Yehlani nje ngco ngalapha. Akutsi labanye bebefundisi beliVangeli bete lapha kimi umzuzwana nje.

¹⁷² Uma ufa esonweni sakho sekungakholwa, Nkulunkulu akanacala. Uma ufa esonweni sakho sekungakholwa, eBukhoneni baNkulunkulu Somandla, ungakwenta kanjani na?

¹⁷³ Wotani lapha, bazalwane lababafundisi. Noma ngumuphi umfundisi lofuna kuta eme nami, ngiyajabula kuba nani. Uyindvodzana yaNkulunkulu. Wota ume nami futsi ungisite ngikhulekele labantfu laba labagulako. Wotani, bazalwane. Manini khona lapha basenta lilayini khona lapha.

(Billy, ungabamba entasi lapho na? Sonkhe lesikhatsi ngalapho ekupheleni kwalesakhiwo.)

Wena lonelikhadi lekukhulekelwa manje, mani khona lapho esikhaleni setitulo. Labanye, libandla, gobisa inhloko yakho phansi manje ngemkhuleko.

¹⁷⁴ Banaketfu lababafundisi, ningeta nijikelete impela, ngalapha, nitungelete lapha, nitungelete ngco lapha. Yentani lokuphindvwwe kabili—lokuphindvwwe kabili, kute sikhuleke, sente indzawo.

Nkulunkulu waseZulwini abe nani entasi lapha. Nkulunkulu waseZulwini...?...

¹⁷⁵ Wonkhe umuntfu kanyekanye manje ngebungcwele lobunenhlonipho wotani ngakulesikhala setitulo. Labanye bebantfu benu batobe beme kulelilayini lalabakhulekelwako. Khumbulani, kutsi uma uMoya waKhristu uyokwenta imisebenti yaKhristu, futsi uma uMoya waKhristu utifikazele Yena lucobo ngalokuchubekako liviki lonkhe, ngesikhatsi... Akukaze kwehluke nakanye. Letitfunywa tenkholo lapha kanye nami tiyakwati loko. Insimu yangaphandle, lapho bantfu labayihhafu yesigidzi bemile, angeke ngisho akhulume lulwimi lwabo, futsi ngibatjele ngalokufanako nje: tintfo labangatenta, futsi labangakafaneli bakwente.

¹⁷⁶ Ngabe nguloko kuphela lokukhona, lokutokhulekelwa na? Kulungile. Nonkhe nine labanye khotsamisa inhloko yenu manje. Futsi ngifuna Don, uma atsandza, kutsi ete lapha futsi ahole liculo, *INyanga leNkhulu Manje Isedvute*. Ngiyacela ningayaluki ngaphandle uma nita nendlule elayinini lalabakhulekelwako. *Nyanga leNkhulu*. Wonkhe umuntfu khotsamisani tinhloko tenu ngemkhuleko.

¹⁷⁷ Babe loseZulwini, manje sifuna lugcobo lwaMoya, njengoba sibeka tandla tetfu etikwalabantu laba labagulako. Kwangatsi bangendlula ngalapha hhayi njengoba bendlula ngakubomnakabo, kwangatsi bangendlula ngekwati kutsi Jesu Khristu ulapha emkhatsini wetfu, futsi sichuba kuphela tifiso taKhe nemiyalo yaKhe.

¹⁷⁸ Akube njalo, Nkhosi, kutsi kulobusuku lobu, akutsi wonkhe umuntfu lowendlulako, kwangatsi bangaphiliswa. Busisa labafundisi laba beliVangeli lapha. Kwangatsi emandla aNkulunkulu angabasetikwabo, futsi njengoba bagcwalisa kutfunywa...

¹⁷⁹ EmaVi ekugcina, Nkhosi, Lositjele wona ngesikhatsi Ulapha emhlabeni, Wena watsi, “Letibonakaliso leti tiyobalandzela labakholwako: NgeliGama laMi bayokhipha emadimoni; bayokhuluma ngetilimi letinsha; uma baphatsa tinyoka noma banatse lokubulalako, akunawubalimata; Uma babeka tandla tabo etikwalabagulako, bayosindza.” Nguloko Lokwetsembisile, Nkhosi.

¹⁸⁰ Silapha. Sisemyakeni lobucayi. Sisesikhatsini lesibucayi. Bekuhlala njalo kungaleyondlela kumelene neliciniso

leliVangeli. Manje, akwenteke kusihlwa, Nkhosi. Akutsi labo labangenacala, futsi balungele kophiliswa, kwangatsi baneta futsi baphiliswe, eGameni laJesu.

¹⁸¹ Manje, lapho lonkhe libandla, wonkhe umuntfu akhuleka, lapho tincumbi telilayini lisekhatsi, banini semkhulekwensi manje. Futsi, bazalwane, lapho nje bendlula, khulekani, bekani tandla tenu etikwabo, ngamunye endlula. Suka lapha ubonga iNkhosi Jesu ngekophiliswa kwakho. Kulungile.

(Kulungile, Don, uma utsandza.) [Libandla liyahlabela, *INyanga leNkhulu*. Umkhuleko weMnaketfu Branham ungeke uviwe—Umhl.] . . . ? . .

¹⁸² Ngabe nguloko kuperha lokwakutokhulekelwa na? Ngabe ukhona lomunye lotokhulekelwa na? Bekulilayini lelifisha kakhulu nge... Ngibatfole bonkhe ngaloba lobunye busuku na? Kulungile. Banalabanye bantfu labahleti etitulweni letinemasondvo. Sifuna kubeka tandla etikwabo. Chubekani nje nihlabela futsi nikhuleka lapho sisaya entasi kuyoshumayela laba.

[Libandla liyahlabela, *INyanga leNkhulu*—Umhl.] . . . ? . . [Lomunye uniketa emaduku kuMnaketfu Branham—Umhl.] Hlabelani kakhulu.

EGameni leNkhosi yetfu Jesu Khristu, akutsi uMoya waKho ufiye etikwalaba, Nkhosi, futsi ubaphilise. EGameni laJesu, ngiyakhuleka. Amen.

¹⁸³ Asisukume sime ngetinyawo tetfu manje futsi sinikete ludvumo kuNkulunkulu. Asi—asiphakamise tandla tetfu futsi sitsi, “Babe loseZulwini, ekwenteni loku siniketa tibongo neludvumo kuWe, ngoba UngeMandla etfu. Sisite, Nkhosi, futsi wente letintfo leti ngoba UnguNkulunkulu futsi ugcine Livi laKho. SiyaKutsandza, futsi siyaKuhlonipha, futsi siyaKudvumisa ngenhlitiyo yetfu yonkhe.”

Nkulunkulu, tsatsa lenkonzo ibesetandleni taKho manje. Niketa kukholwa kuwo wonkhe umuntfu, ngeliGama laJesu. Amen.

¹⁸⁴ Shayela sigcobo sakho sishone manje. Shayela sigcobo sakho sekukholwa sishone futsi utsi, “Khona lapha ngiyakwemukela. Lapha ngiyakukholwa. Khona manje sekuphelile. Ngingakhona. Ngiyati kutsi sekwentiwe, eGameni laJesu Khristu.” Phakamisa tandla takho, nika ludvumo, futsi utsi, “NgiyaKubonga, Nkhosi Jesu, ngebuhle baKho.”

Kulungile, Mnaketfu Don. Um-hum. Nkulunkulu akubusise.



62-1125E Kubala Uye Emuva
ELife Tabernacle
EShreveport, ELouisiana E-U.S.A.

SWATI

©2023 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Inotsisi yelilungelo lemtsetfo

Onkhe emalungelo agodliwe. Lencwadzi ingaprintwa ngeprinta yasekhaya yentelwe kutsi umuntnu atisebentisele yena noma kutsi iniketwe labanye, mahhala, njengelithulusi lekusabalalisa liVangeli laJesu Khristu. Lencwadzi akukamele itsengiswe, iphindze ikhicitwe tibetinengi, iposwe kuwebsayithi, igcinwe ngeluhlelo lwekutsi iphindze itfolakale, ihunyushelwe kuletinye tilwimi, noma isetjentiselwe kuticelela timali ngaphandle kwemvumo lebhaliwe lecondzile ye Voice Of God Recordings®.

Mayelana nelwati lolwenetiwe noma lwalwenye impahla lekhona, sita uchumane ne:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org